

# اوپن کرنسی مارکیٹ میں ڈالر کی قیمت خرید میں 3.50 روپے کا اضافہ

jang.com.pk/news/528470

بزنس

اسٹاف رپورٹر

01 اگست ، 2018



کراچی (اسٹاف رپورٹر) کرنسی مارکیٹ ، انٹر بینک میں پاکستانی روپے کے مقابلے میں امریکی ڈالر کی قدر میں کمی کا رجحان تبدیل ، منگل کو گزشتہ روز کی نسبت امریکی ڈالر کی قدر میں اضافہ ریکارڈ کیا گیا ، دوسری جانب اوپن مارکیٹ میں ڈالر کی قیمت خرید میں اضافہ لیکن قیمت فروخت میں کمی ہوئی ۔ دیگر کرنسیوں میں یورو ، برطانوی پائونڈ اور سعودی ریال کی قدر میں بھی اضافہ ریکارڈ کیا گیا جب کہ یو اے ای درہم کی قدر میں ملا جلا رجحان اور چینی یوان کی قدر میں استحکام رہا۔ ذرائع کے مطابق کرنسی ڈیلرز نے الیکشن کے بعد سیاسی صورتحال میں بہتری آنے کے بعد قیمت خرید میں نمایاں کمی کر کے بڑے پیمانے پر ڈالر کی خریداری کی اور قیمت فروخت کو اس کے مقابلے میں اس تناسب سے کم نہیں کیا اور اب قیمت خرید کو بڑھا کر قیمت فروخت میں معمولی کمی کے ذریعے ایک بار پھر کرنسی مارکیٹ کو اپنے کنٹرول میں لینا شروع کر دیا ہے ، ہفتہ کو انٹر بینک ٹریڈنگ تعطیل کے پیش نظر اوپن مارکیٹ میں کرنسی ڈیلرز نے قیمت خرید گرا کر شہریوں کو مزید ڈالر گرنے سے ڈرا کر سستے ڈالر خریدے اور وہ پیر کو

انٹر بینک میں بھی اسی تناسب سے ڈالر گرنے کی توقع کر رہے تھے لیکن انٹر بینک میں اس طرح کمی نہیں ہوئی جس کے بعد منگل کو اوپن مارکیٹ میں ڈالر کی کمی کا سلسلہ رک گیا اور فاریکس ایسوسی ایشن آف پاکستان کے مطابق گزشتہ روز انٹر بینک میں پاکستانی روپے کے مقابلے میں امریکی ڈالر کی قیمت خرید میں 40 پیسے اور قیمت فروخت میں 10 پیسے کا اضافہ ہوا جس کے نتیجے میں امریکی ڈالر کی قیمت خرید 123.80 روپے سے بڑھ کر 124.20 روپے اور قیمت فروخت 124.40 روپے سے بڑھ کر 124.50 روپے ہو گئی جب کہ اوپن کرنسی مارکیٹ میں بھی ڈالر کی قیمت خرید میں 50.3 روپے کا اضافہ ہوا جب کہ قیمت فروخت میں 50 پیسے کی کمی ہوئی جس کے نتیجے میں امریکی ڈالر کی قیمت خرید 118.00 روپے سے بڑھ کر 121.50 روپے اور قیمت فروخت 123.00 روپے سے گھٹ کر 122.50 روپے ہو گئی۔ دیگر کرنسیوں میں یورو کی قدر میں ایک روپے اور برطانوی پائونڈ کی قیمت خرید میں 2.50 روپے اور قیمت فروخت میں ایک روپے کا اضافہ ریکارڈ کیا گیا جس کے نتیجے میں بالترتیب یورو کی قیمت خرید 129.50 روپے سے بڑھ کر

131.50 روپے اور قيمت فروخت 141.00 روپے سے بڑھ کر 142 روپے ہوگئی جبکہ برطانوی پائونڈ کی قيمت خريد 145.50 روپے سے بڑھ کر 148 روپے اور قيمت فروخت 158.00 روپے سے بڑھ کر 159 روپے ہوگئی۔ فاریکس رپورٹ کے مطابق سعودی ريال کی قدر میں 25 پیسے اور یو اے ای درہم کی قيمت خريد میں ایک روپے کا اضافہ اور قيمت فروخت میں 75 پیسے کی کمی ریکارڈ کی گئی جس کے نتیجے میں بالترتیب سعودی ريال کی قيمت خريد 29.75 روپے سے بڑھ کر 30 روپے اور قيمت فروخت 32.25 روپے سے بڑھ کر 32.50 روپے اور یو اے ای درہم کی قيمت خريد 30.00 روپے سے بڑھ کر 31 روپے اور قيمت فروخت 33.00 روپے سے گھٹ کر 32.25 روپے ہوگئی۔ البتہ چینی یوآن کی قيمت خريد 18.00 روپے اور قيمت فروخت 19.90 روپے مستحکم رہی۔